



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງສຶກສາທິການ ແລະ ກິລາ

2324 . 1 . 3 8  
ເລກທີ /ສສກ

ນະຄອນຫຼວງວຽງຈັນ, ວັນທີ 17 ມິຖຸນາ 2022

**ຂໍ້ຕົກລົງ**

**ວ່າດ້ວຍການຄຸ້ມຄອງກິລາ-ກາຍຍະກຳພື້ນເມືອງ**

- ອີງຕາມ ກົດໝາຍວ່າດ້ວຍ ກິລາ-ກາຍຍະກຳ ສະບັບເລກທີ 74/ສພຊ, ລົງວັນທີ 25 ພະຈິກ 2019;
- ອີງຕາມ ດຳລັດວ່າດ້ວຍການຈັດຕັ້ງ ແລະ ການເຄື່ອນໄຫວ ຂອງກະຊວງສຶກສາທິການ ແລະ ກິລາ ສະບັບເລກທີ 633 /ນຍ, ລົງວັນທີ 18 ພະຈິກ 2021;
- ອີງຕາມ ໜັງສືສະເໜີຂອງກົມກິລາມວນຊົນ, ພະລະ ແລະ ສິລະປະສຶກສາ ສະບັບ ເລກທີ 305 /ກພສ, ລົງວັນທີ 11 ພຶດສະພາ 2022.

**ລັດຖະມົນຕີ ກະຊວງສຶກສາທິການ ແລະ ກິລາ ອອກຂໍ້ຕົກລົງ:**

**ໝວດທີ 1**

**ບົດບັນຍັດທົ່ວໄປ**

**ມາດຕາ 1 ຈຸດປະສົງ**

ຂໍ້ຕົກລົງສະບັບນີ້ກຳນົດຫຼັກການ, ລະບຽບການ ແລະ ມາດຕະການ ກ່ຽວກັບການຄຸ້ມຄອງກິລາ-ກາຍຍະກຳພື້ນເມືອງ ເພື່ອເປັນບ່ອນອີງໃຫ້ແກ່ການຈັດຕັ້ງ ແລະ ການເຄື່ອນໄຫວວຽກງານດັ່ງກ່າວ ມີຄວາມເປັນເອກະພາບໃນການຈັດຕັ້ງປະຕິບັດ ແນໃສ່ຊຸກຍູ້, ສົ່ງເສີມ, ຄຸ້ມຄອງ ແລະ ພັດທະນາກິລາ-ກາຍຍະກຳພື້ນເມືອງ ແລະ ປະກອບສ່ວນເຂົ້າໃນການພັດທະນາວຽກງານກິລາ-ກາຍຍະກຳ ໃຫ້ມີຄວາມເປັນລະບຽບຮຽບຮ້ອຍ, ຍືນຍົງ, ຖືກຕ້ອງຕາມກົດໝາຍ ແລະ ລະບຽບການ.

**ມາດຕາ 2 ການຄຸ້ມຄອງກິລາ-ກາຍຍະກຳພື້ນເມືອງ**

ການຄຸ້ມຄອງກິລາ-ກາຍຍະກຳພື້ນເມືອງ ແມ່ນການຈັດຕັ້ງປະຕິບັດຫຼັກການ, ລະບຽບການ ແລະ ມາດຕະການ ກ່ຽວກັບການຕິດຕາມ, ກວດກາ, ການສ້າງຕັ້ງ, ໂຈະ, ຍຸບເລີກ, ການອະນຸຍາດ ຈັດການແຂ່ງຂັນ ແລະ ການເຄື່ອນໄຫວຂອງບັນດາໜ່ວຍ, ສະໂມສອນ, ສະມາຄົມ ແລະ ສະຫະພັນ ກິລາ-ກາຍຍະກຳພື້ນເມືອງ ຢ່າງລວມສູນເປັນເອກະພາບໃນຂອບເຂດທົ່ວປະເທດ.

**ມາດຕາ 3 ການອະທິບາຍຄຳສັບ**

ຄຳສັບ ທີ່ນຳໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. ກິລາ-ກາຍຍະກຳພື້ນເມືອງທົ່ວໄປ ທີ່ຫຼິ້ນ ແລະ ແຂ່ງຂັນໝາຍເຖິງກິດຈະກຳ ຮູບແບບການຫຼິ້ນ, ການສະແດງແບບດັ່ງເດີມຈາກພູມປັນຍາຊາວບ້ານ, ຊົນເຜົ່າລາວ, ແບບການສະແດງ, ການຝຶກແອບ-ຝຶກຊ້ອມ ການແຂ່ງຂັນກິລາພື້ນເມືອງປະເພດຕ່າງໆ ປະຈຳປີ, ໃນຂະບວນການແຂ່ງຂັນກິລາ ໃນວັນບຸນປະເພນີ ແລະ ວັນສຳຄັນຂອງຊາດ-ສາກົນ;
2. ກິລາ-ກາຍຍະກຳພື້ນເມືອງທີ່ນຳໃຊ້ສັດລ້ຽງເຂົ້າໃນການຝຶກແອບ-ຝຶກຊ້ອມ ແລະ ແຂ່ງຂັນໝາຍເຖິງ ການນຳໃຊ້ສັດລ້ຽງ ຂອງປະຊາຊົນລາວບັນດາເຜົ່າ ທີ່ໄດ້ຮັບການບຳລຸງຮັກສາ, ໄດ້ມີການຝຶກແອບ-ຝຶກຊ້ອມ ຢ່າງຖືກຕ້ອງຕາມຫຼັກການ, ມີການຈັດຕັ້ງຄຸ້ມຄອງ ແລະ ແຂ່ງຂັນຕາມກົດລະບຽບ ແລະ ກະຕິກາໃນຂະບວນ ການແຂ່ງຂັນກິລາ ວັນບຸນປະເພນີ ແລະ ວັນສຳຄັນຂອງຊາດ-ສາກົນ.

**ມາດຕາ 4 ຫຼັກການກ່ຽວກັບວຽກງານຄຸ້ມຄອງກິລາ-ກາຍຍະກຳພື້ນເມືອງ**

ການເຄື່ອນໄຫວວຽກງານຄຸ້ມຄອງກິລາ-ກາຍຍະກຳພື້ນເມືອງ ໃຫ້ປະຕິບັດຕາມຫຼັກການ ດັ່ງນີ້:

1. ສອດຄ່ອງ ຕາມແນວທາງນະໂຍບາຍຂອງພັກ, ແຜນຍຸດທະສາດ, ແຜນພັດທະນາການສຶກສາ ແລະ ກິລາ, ກິດໝາຍ ແລະ ລະບຽບການທີ່ກ່ຽວຂ້ອງ;
2. ຮັບປະກັນການຈັດຕັ້ງປະຕິບັດ ແລະ ການເຄື່ອນໄຫວວຽກງານກິລາ-ກາຍຍະກຳພື້ນເມືອງ ໃຫ້ ຖືກຕ້ອງຕາມກົດໝາຍກິລາ-ກາຍຍະກຳ;
3. ມີຄວາມສະໝັບສະໜູນ, ເປັນເອກະພາບ, ຖືກຕ້ອງ, ໂປ່ງໃສ, ເປີດເຜີຍ, ຍຸຕິທຳ ແລະ ສາມາດກວດສອບໄດ້;
4. ຮັບປະກັນຄວາມສະຫງົບ, ປອດໄພ ແລະ ຄວາມເປັນລະບຽບຮຽບຮ້ອຍຂອງສັງຄົມ.

**ມາດຕາ 5 ຂອບເຂດການນຳໃຊ້**

ຂໍ້ຕົກລົງສະບັບນີ້ ນຳໃຊ້ສຳລັບບຸກຄົນ, ນິຕິບຸກຄົນ ແລະ ການຈັດຕັ້ງທາງສັງຄົມ ທັງພາກລັດ ແລະ ເອກະຊົນ ທີ່ເຄື່ອນໄຫວວຽກງານກິລາ-ກາຍຍະກຳພື້ນເມືອງ ໃນຂອບເຂດທົ່ວປະເທດ.

**ໝວດທີ 2**

**ປະເພດ ແລະ ຮູບແບບກິລາ-ກາຍຍະກຳພື້ນເມືອງ**

**ມາດຕາ 6 ປະເພດກິລາ-ກາຍຍະກຳພື້ນເມືອງ**

ກິລາ-ກາຍຍະກຳພື້ນເມືອງ ປະກອບມີ 02 ປະເພດຄື: ກິລາ-ກາຍຍະກຳພື້ນເມືອງທົ່ວໄປ ແລະ ກິລາ ພື້ນເມືອງທີ່ນຳໃຊ້ສັດເຂົ້າໃນການຝຶກແອບ-ຝຶກຊ້ອມ ແລະ ການແຂ່ງຂັນ.

1. ກິລາ-ກາຍຍະກຳພື້ນເມືອງທົ່ວໄປ ປະກອບມີ: ກິລາ ໜາກຂ່າງ, ໜ້າເກັກ, ໜາກແລ້, ຊ່ວງເຮືອ, ຕີກອງຄູ່, ຕີກອງຫາງ, ມວຍລາຍລາວ, ຕີຄີ, ໂຍນໜາກຄອນ ແລະ ກິລາພື້ນເມືອງປະເພດອື່ນໆ;
2. ກິລາ-ກາຍຍະກຳພື້ນເມືອງທີ່ນຳໃຊ້ສັດລ້ຽງເຂົ້າໃນການຝຶກແອບ-ຝຶກຊ້ອມ ແລະ ແຂ່ງຂັນ ປະກອບມີ: ກິລາ ມ້າ, ຊ້າງ, ງົວ, ໄກ່, ນົກ ແລະ ປະເພດສັດອື່ນໆ.

**ມາດຕາ 7 ການຈັດຕັ້ງການແຂ່ງຂັນ**

ການຈັດຕັ້ງການແຂ່ງຂັນກິລາ-ກາຍຍະກຳພື້ນເມືອງ ປະກອບມີດັ່ງນີ້:

1. ກິລາ-ກາຍຍະກຳພື້ນເມືອງທົ່ວໄປແມ່ນມີການຈັດການແຂ່ງຂັນຂັ້ນບ້ານ, ຂັ້ນເມືອງ, ຂັ້ນແຂວງ ປະຈຳປີ, ວັນບຸນປະເພນີ, ວັນສຳຄັນຕ່າງໆ ຂອງຊາດ-ສາກົນ ແລະ ກິລາແຫ່ງຊາດ;
2. ກິລາ-ກາຍຍະກຳພື້ນເມືອງທີ່ນຳໃຊ້ສັດລ້ຽງເຂົ້າໃນການຝຶກແອບ-ຝຶກຊ້ອມ ແລະ ການແຂ່ງຂັນມີ ການຈັດການແຂ່ງຂັນ ຂັ້ນບ້ານ, ຂັ້ນເມືອງ, ຂັ້ນແຂວງ ປະຈຳປີ, ວັນບຸນປະເພນີ, ວັນສຳຄັນຕ່າງໆ ຂອງຊາດ ແລະ ສາກົນ.

**ມາດຕາ 8 ຮູບແບບຂອງກິລາ-ກາຍຍະກຳພື້ນເມືອງ**

ກິລາ-ກາຍຍະກຳພື້ນເມືອງມີ 03 ຮູບແບບ ດັ່ງນີ້:

1. ຮູບແບບ ການຫຼິ້ນ ແມ່ນກິດຈະກຳທີ່ມີຫຼາຍປະເພດການຫຼິ້ນ ເພື່ອຄວາມມ່ວນຊື່ນ, ສ້າງຄວາມ ສາມັກຄີ, ເຮັດໃຫ້ຮ່າງກາຍແຂງແຮງ, ຕິດພັນກັບວັດທະນະທຳ ແລະ ຮີດຄອງປະເພນີອັນດີງາມຂອງປະຊາຊົນລາວ ບັນດາເຜົ່າ;
2. ຮູບແບບ ການສະແດງ ແມ່ນການນຳໃຊ້ປະເພດກິລາ-ກາຍຍະກຳພື້ນເມືອງເຂົ້າໃນການສະແດງ ສີໄມ້ລາຍມືທີ່ເປັນເອກະລັກພິເສດຂອງປະຊາຊົນລາວບັນດາເຜົ່າເຊັ່ນ: ມວຍລາຍລາວ, ຕິກອງຫາງ, ຕິກອງຄູ່, ຕິຕິ. ນອກຈາກນີ້ຍັງມີຮູບແບບການສະແດງຄວາມອາດສາມາດຂອງສັດເຊັ່ນ: ມ້າ, ຊ້າງ, ງົວ, ໄກ່, ນົກ ແລະ ປະເພດສັດອື່ນໆ;
3. ຮູບແບບ ການແຂ່ງຂັນແມ່ນວິທີຈັດການແຂ່ງຂັນກິລາປະເພດບຸກຄົນ, ໝູ່ຄະນະ ແລະ ກິລາທີ່ນຳ ໃຊ້ສັດລ້ຽງເພື່ອຊອກຫາທີ່ມຸຊະນະເລີດ, ເຮັດໃຫ້ການແຂ່ງຂັນດຳເນີນໄປດ້ວຍດີ ແລະ ຖືກຕ້ອງຕາມລະບຽບ ການປະກອບ ມີດັ່ງນີ້:
  - ການແຂ່ງຂັນເພື່ອສຸຂະພາບ, ມິດຕະພາບ, ຄວາມສາມັກຄີ ແລະ ອະນຸລັກຮັກສາມູນເຊື້ອ ອັນດີງາມຂອງຊາດ;
  - ການແຂ່ງຂັນຊິງຂອງຂວັນລາງວັນ ແລະ ບໍ່ຊິງຂອງຂວັນລາງວັນ.

**ມາດຕາ 9 ການໃຫ້ລາງວັນ**

ການໃຫ້ລາງວັນໃນການແຂ່ງຂັນກິລາ-ກາຍຍະກຳພື້ນເມືອງປະເພດຕ່າງໆ ມີດັ່ງນີ້:

1. ລາງວັນທີ 1: ຫຼຽນຄຳ ແລະ ໃບຍິ້ງຍືນ;
2. ລາງວັນທີ 2: ຫຼຽນເງິນ ແລະ ໃບຍິ້ງຍືນ;
3. ລາງວັນທີ 3: ຫຼຽນທອງ ແລະ ໃບຍິ້ງຍືນ;
4. ຂັນລາງວັນ, ໃບຍ້ອງຍໍ, ໃບຍິ້ງຍືນຕາມລຳດັບຂອງກິດຈະກຳ ແລະ ການແຂ່ງຂັນ;
5. ຂອງຂວັນອື່ນໆຕາມລະດັບຂັ້ນຂອງການແຂ່ງຂັນ.

**ມາດຕາ 10 ກິດລະບຽບ ແລະ ກະຕິການແຂ່ງຂັນ**

ການຈັດການແຂ່ງຂັນກິລາ-ກາຍຍະກຳພື້ນເມືອງ ໃຫ້ດຳເນີນໄປຕາມກິດລະບຽບ, ກະຕິກາ ແລະ ການຈັດການແຂ່ງຂັນ ດັ່ງນີ້:

1. ການແຂ່ງຂັນກິລາ-ກາຍຍະກຳພື້ນເມືອງປະເພດຕ່າງໆ ຂັ້ນບ້ານ, ຂັ້ນເມືອງ, ຂັ້ນແຂວງ ປະຈຳປີ, ວັນບຸນປະເພນີ, ວັນສຳຄັນຕ່າງໆຂອງຊາດ-ສາກົນ ແມ່ນຄະນະຮັບຜິດຊອບຈັດການແຂ່ງຂັນເປັນຜູ້ກຳນົດກິດ ລະບຽບການຈັດການແຂ່ງຂັນສະເພາະງານ ແລະ ມາດຕະຖານຕ່າງໆ.

2. ການແຂ່ງຂັນກິລາ-ກາຍຍະກຳພື້ນເມືອງປະເພດຕ່າງໆ ຕ້ອງປະຕິບັດຕາມ ຂໍ້ກຳນົດ, ກົດລະບຽບ ກະຕິກາ ແລະ ມາດຕະຖານດ້ານເຕັກນິກ ທີ່ໄດ້ຮັບການອະນຸມັດນຳໃຊ້;

### ໝວດທີ 3

## ການສ້າງຕັ້ງ ແລະ ຍຸບເລິກ ກິລາ-ກາຍຍະກຳພື້ນເມືອງ

#### ມາດຕາ 11 ການຈັດຕັ້ງກິລາ-ກາຍຍະກຳພື້ນເມືອງ

ການຈັດຕັ້ງ ກິລາ-ກາຍຍະກຳພື້ນເມືອງ ປະກອບ ມີດັ່ງນີ້:

1. ໜ່ວຍ ກິລາ-ກາຍຍະກຳພື້ນເມືອງ ຂັ້ນບ້ານ;
2. ສະໂມສອນ ກິລາ-ກາຍຍະກຳພື້ນເມືອງ ຂັ້ນເມືອງ;
3. ສະໂມສອນ ກິລາ-ກາຍຍະກຳພື້ນເມືອງ ຂັ້ນແຂວງ;
4. ສະມາຄົມກິລາ-ກາຍຍະກຳພື້ນເມືອງ ຂັ້ນແຂວງ;
5. ສະຫະພັນ ກິລາ-ກາຍຍະກຳພື້ນເມືອງ ແຫ່ງຊາດ.

#### ມາດຕາ 12 ເງື່ອນໄຂ

ບຸກຄົນ ຫຼື ນິຕິບຸກຄົນ ທີ່ມີຈຸດປະສົງຂໍອະນຸຍາດສ້າງຕັ້ງ ໜ່ວຍ, ສະໂມສອນ, ສະມາຄົມ ແລະ ສະຫະພັນ ກິລາ-ກາຍຍະກຳພື້ນເມືອງປະເພດຕ່າງໆ ມີເງື່ອນໄຂດັ່ງນີ້:

1. ຖານະຄວາມໝັ້ນຄົງທາງດ້ານການເງິນ, ສັງຫາລິມະຊັບ ແລະ ອະສັງຫາລິມະຊັບເປັນຂອງ ຕົນເອງຖືກຕ້ອງຕາມກົດໝາຍ ແລະ ລະບຽບການ;
2. ຊີວະປະຫວັດຈະແຈ້ງ, ພູມລຳເນົາທີ່ຖາວອນຢູ່ ສປປ ລາວ, ບໍ່ເຄີຍຖືກສານຕັດສິນລົງໂທດ ຕັດອິດສະລະພາບ ແລະ ບໍ່ເຄີຍຖືກຖອນໃບອະນຸຍາດການສ້າງຕັ້ງສະຖານກິລາ-ກາຍຍະກຳພື້ນເມືອງ;
3. ສະຖານທີ່ ແລະ ເນື້ອທີ່ ທີ່ເໝາະສົມໃນການດຳເນີນທຸລະກິດຕາມສະພາບຈຸດພິເສດຂອງ ແຕ່ລະທ້ອງຖິ່ນ;
4. ຄວາມພ້ອມທາງດ້ານບຸກຄະລາກອນ;
5. ກົດລະບຽບສະເພາະຂອງຕົນ;
6. ປະຕິບັດຕາມກົດໝາຍ ແລະ ລະບຽບການອື່ນທີ່ກ່ຽວຂ້ອງ.

#### ມາດຕາ 13 ມາດຕະຖານ

ມາດຕະຖານ ຂອງໜ່ວຍ, ສະໂມສອນ, ສະມາຄົມ ແລະ ສະຫະພັນ ກິລາ-ກາຍຍະກຳພື້ນເມືອງ ປະເພດຕ່າງໆ ມີດັ່ງນີ້:

1. ໜ່ວຍ ແລະ ສະໂມສອນກິລາ-ກາຍຍະກຳພື້ນເມືອງຕັ້ງຢູ່ໃນສະຖານທີ່ ກ້ວາງຂວາງ, ເໝາະສົມ, ສະດວກມີສະພາບແວດລ້ອມທີ່ດີ, (ກາງແຈ້ງ ແລະ ໃນຮົ່ມ) ມີຄວາມປອດໄພ ແລະ ປ້ອງກັນຄວາມສ່ຽງຈາກ ໄພທຳມະຊາດ;

- ສະຖານທີ່ຂອງໜ່ວຍກິລາ-ກາຍຍະກຳພື້ນເມືອງ ຂັ້ນບ້ານ ມີເນື້ອທີ່ 1.000 ຕາແມັດ ຂຶ້ນໄປ;
- ສະຖານທີ່ຂອງສະໂມສອນ ກິລາ-ກາຍຍະກຳພື້ນເມືອງຂັ້ນເມືອງ ມີເນື້ອທີ່ 1,300 ຕາແມັດ ຂຶ້ນໄປ;
- ສະຖານທີ່ຂອງ ສະໂມສອນ ກິລາ-ກາຍຍະກຳພື້ນເມືອງຂັ້ນແຂວງມີເນື້ອທີ່ 1,500 ຕາແມັດ

ຂຶ້ນໄປ;

2. ການອອກແບບ, ການປຸກສ້າງອາຄານສະຖານທີ່ ໜ່ວຍ ແລະ ສະໂມສອນກິລາ-ກາຍຍະກຳ ພື້ນເມືອງຕ້ອງຮັບປະກັນດ້ານເຕັກນິກ, ມີອາຄານຫ້ອງການ, ມີຫ້ອງປະຊຸມ, ມີສະໜາມຝຶກແອບ-ຝຶກຊ້ອມ, ເຕີນແຂ່ງຂັນ, ຫ້ອງເກັບມ້ຽນອຸປະກອນກິລາ, ມີບ່ອນຈອດລົດ, ມີໄຟຟ້າ (ໄຟຟ້າສຳຮອງ), ນ້ຳປະປາ, ຮ່ອງລະບາຍນ້ຳເສຍ, ຫ້ອງນ້ຳບິງ-ຊາຍ, ມີທາງເຂົ້າ-ທາງອອກ ແລະ ສິ່ງອຳນວຍຄວາມສະດວກໃຫ້ຄົນພິການ ໂດຍໄດ້ຮັບການອະນຸຍາດຈາກພາກສ່ວນທີ່ກ່ຽວຂ້ອງ;

3. ຫ່າງຈາກສຳນັກງານ ແລະ ອົງການປົກຄອງລັດ, ສະຖານການສຶກສາ, ໂຮງໝໍ ແລະ ເຂດຊຸມຊົນ ກຳນົດ 1,000 ແມັດຂຶ້ນໄປ;

4. ມີປ້າຍຊື່ທີ່ປະຕູທາງເຂົ້າ, ມີສັນຍາລັກຂອງໜ່ວຍ ແລະ ສະໂມສອນກິລາ-ກາຍຍະກຳພື້ນເມືອງ. ປະຕິບັດຕາມລະບຽບຫຼັກການຕ່າງໆ ຂອງຂະແໜງການທີ່ກ່ຽວຂ້ອງ;

5. ມີອຸປະກອນການຝຶກແອບ-ຝຶກຊ້ອມ ແລະ ແຂ່ງຂັນ, ອຸປະກອນຮັກສາຄວາມປອດໄພ ໜ່ວຍ ແລະ ສະໂມສອນກິລາ-ກາຍຍະກຳພື້ນເມືອງ;

6. ປະຕິບັດມາດຕະຖານອື່ນ ຕາມກົດໝາຍ ແລະ ລະບຽບການ ທີ່ກ່ຽວຂ້ອງ.

ສຳລັບ ສະມາຄົມ ແລະ ສະຫະພັນ ກິລາ-ກາຍຍະກຳພື້ນເມືອງ ໃຫ້ປະຕິບັດຕາມກົດໝາຍ ແລະ ລະບຽບການທີ່ກ່ຽວຂ້ອງ.

#### ມາດຕາ 14 ການປະກອບເອກະສານ

1. ການປະກອບເອກະສານສ້າງຕັ້ງໃໝ່ປະກອບມີ:

1) ຄຳຮ້ອງຂໍໃບອະນຸຍາດສ້າງຕັ້ງ ໂດຍຜ່ານການຈັດຕັ້ງທີ່ກ່ຽວຂ້ອງຕາມລຳດັບ;

2) ບົດວິພາກການສ້າງຕັ້ງດຳເນີນກິດຈະການທຸລະກິດ;

3) ເອກະສານຢັ້ງຢືນດ້ານວິຊາການກິລາ, ຜົນງານປະສົບການໂດຍຜ່ານການຢັ້ງຢືນຈາກການຈັດຕັ້ງ

ທີ່ຂຶ້ນກັບ;

4) ເອກະສານຢັ້ງຢືນກ່ຽວກັບທີ່ດິນ ແລະ ອາຄານ (ສະໜາມກິລາກາງແຈ້ງ, ກິລາໃນຮົ່ມ);

5) ກົດລະບຽບຂອງໜ່ວຍ, ສະໂມສອນ, ສະມາຄົມ ແລະ ສະຫະພັນກິລາ-ກາຍຍະກຳພື້ນເມືອງ;

6) ແຜນທີ່, ທີ່ຕັ້ງ ກິດຈະການ ກິລາ-ກາຍຍະກຳພື້ນເມືອງ;

7) ສຳເນົາບັດປະຈຳຕົວ ແລະ ສຳມະໂນຄົວ;

8) ຮູບ 4x6 ຈຳນວນ 3 ໃບ;

9) ໃບແຈ້ງໂທດບໍ່ໃຫ້ເກີນ 03 ເດືອນ.

2. ການປະກອບເອກະສານຂໍຕໍ່ໃບອະນຸຍາດປະກອບມີ:

1) ຄຳຮ້ອງຂໍຕໍ່ໃບອະນຸຍາດ ໂດຍຜ່ານການຈັດຕັ້ງທີ່ກ່ຽວຂ້ອງຕາມລຳດັບ;

2) ບົດສະຫຼຸບລາຍງານການຈັດຕັ້ງການເຄື່ອນໄຫວ ແລະ ແຜນກິດຈະກຳ ໜ່ວຍ, ສະໂມສອນ, ສະມາຄົມ ແລະ ສະຫະພັນ ກິລາ-ກາຍຍະກຳພື້ນເມືອງ;

3) ສຳເນົາໃບອະນຸຍາດສະບັບເກົ່າ ແລະ ໃບອະນຸຍາດຕໍ່;

4) ສຳເນົາໃບທະບຽນວິສາຫະກິດ ແລະ ໃບທະບຽນອາກອນ;

5) ສຳເນົາບັດປະຈຳຕົວ ແລະ ສຳມະໂນຄົວ;

6) ຮູບ 4x6 ຈຳນວນ 3 ໃບ;

7) ໃບແຈ້ງໂທດບໍ່ໃຫ້ເກີນ 03 ເດືອນ;

8) ແຜນທີ່, ທີ່ຕັ້ງ ກິດຈະການ ກິລາ-ກາຍຍະກຳພື້ນເມືອງ;

9) ກົດລະບຽບຂອງໜ່ວຍ, ສະໂມສອນ, ສະມາຄົມ ແລະ ສະຫະພັນກິລາ-ກາຍຍະກຳພື້ນເມືອງ.

**ມາດຕາ 15 ການອະນຸຍາດສ້າງຕັ້ງ**

1. ການອະນຸຍາດສ້າງຕັ້ງໜ່ວຍກິລາ-ກາຍຍະກຳພື້ນເມືອງ ຂັ້ນບ້ານ ໃຫ້ອີງໃສ່ສະພາບເງື່ອນໄຂຕົວຈິງຂອງແຕ່ລະຊຶ່ງເຂດ ທ້ອງຖິ່ນໂດຍອະນຸຍາດໃຫ້ສ້າງຕັ້ງແຕ່ລະປະເພດກິລາບໍ່ໃຫ້ເກີນ 01ໜ່ວຍກິລາ ຕໍ່ ບ້ານ ຕາມການແບ່ງຂັ້ນຄຸ້ມຄອງ;
2. ການອະນຸຍາດສ້າງຕັ້ງສະໂມສອນກິລາ-ກາຍຍະກຳພື້ນເມືອງ ຂັ້ນເມືອງ ໃຫ້ອີງໃສ່ສະພາບເງື່ອນໄຂຕົວຈິງ ໂດຍອະນຸຍາດໃຫ້ສ້າງຕັ້ງແຕ່ລະປະເພດກິລາບໍ່ໃຫ້ເກີນ 01 ສະໂມສອນກິລາ ຕໍ່ ເມືອງ ຕາມການແບ່ງຂັ້ນຄຸ້ມຄອງ;
3. ການອະນຸຍາດສ້າງຕັ້ງສະໂມສອນ ແລະ ສະມາຄົມ ກິລາ-ກາຍຍະກຳພື້ນເມືອງ ຂັ້ນແຂວງ ໃຫ້ອີງໃສ່ສະພາບເງື່ອນໄຂຕົວຈິງ ໂດຍອະນຸຍາດໃຫ້ສ້າງຕັ້ງແຕ່ລະປະເພດກິລາບໍ່ໃຫ້ເກີນ 01 ສະໂມສອນ ແລະ 01 ສະມາຄົມ ຕໍ່ ແຂວງ, ນະຄອນຫຼວງ ຕາມການແບ່ງຂັ້ນຄຸ້ມຄອງ;
4. ການອະນຸຍາດສ້າງຕັ້ງ ສະຫະພັນ ກິລາ-ກາຍຍະກຳພື້ນເມືອງ ແຫ່ງຊາດ ໃຫ້ສ້າງຕັ້ງບໍ່ເກີນ 01 ປະເພດກິລາ ຕໍ່ 01 ສະຫະພັນ ຕາມການແບ່ງຂັ້ນຄຸ້ມຄອງ.

**ມາດຕາ 16 ການຍົກຖານະ ແລະ ຕໍ່ອະນຸຍາດ**

ສະຖານກິລາ-ກາຍຍະກຳພື້ນເມືອງ ຂອງບຸກຄົນ ຫຼື ນິຕິບຸກຄົນ ທີ່ມີຈຸດປະສົງໃນການຂໍຍົກຖານະ ແລະ ຕໍ່ອະນຸຍາດ ຕ້ອງມີເງື່ອນໄຂ ແລະ ມາດຕະຖານທີ່ໄດ້ກຳນົດໄວ້ໃນມາດຕາ 12, 13, 14,16 ຂອງຂໍ້ຕົກລົງສະບັບນີ້.

**ມາດຕາ 17 ການຍຸບເລິກ**

ອົງການຈັດຕັ້ງແຕ່ລະຂັ້ນທີ່ຮັບຜິດຊອບໃນການອອກໃບອະນຸຍາດມີສິດສັ່ງ ຍຸບເລິກ ແລະ ຖອນໃບອະນຸຍາດ ໜ່ວຍ, ສະໂມສອນ, ສະມາຄົມ ແລະ ສະຫະພັນ ກິລາ-ກາຍຍະກຳພື້ນເມືອງ ຂອງບຸກຄົນ ຫຼື ນິຕິບຸກຄົນ ໃນກໍລະນີ ດັ່ງນີ້:

1. ບໍ່ປະຕິບັດຕາມມາດຕະຖານ ແລະ ເງື່ອນໄຂໃນການສ້າງຕັ້ງກິລາ-ກາຍຍະກຳພື້ນເມືອງ ແຕ່ລະປະເພດ ໃນມາດຕາ 12,13,14,16 ຂອງຂໍ້ຕົກລົງສະບັບນີ້;
2. ມີການເຄື່ອນໄຫວຂັດຕໍ່ແນວທາງນະໂຍບາຍຂອງພັກ-ລັດ, ກົດໝາຍ ແລະ ລະບຽບການທີ່ກ່ຽວຂ້ອງ.

**ໜວດທີ 4**

**ການຄຸ້ມຄອງ ແລະ ກວດກາ ວຽກງານກິລາ-ກາຍຍະກຳພື້ນເມືອງ**

**ມາດຕາ 18 ອົງການຄຸ້ມຄອງ ວຽກງານ ກິລາ-ກາຍຍະກຳພື້ນເມືອງ**

ອົງການຄຸ້ມຄອງ ວຽກງານກິລາ-ກາຍຍະກຳພື້ນເມືອງ ປະກອບ ມີດັ່ງນີ້:

1. ກະຊວງສຶກສາທິການ ແລະ ກິລາ;
2. ພະແນກສຶກສາທິການ ແລະ ກິລາແຂວງ, ນະຄອນຫຼວງ;
3. ຫ້ອງການສຶກສາທິການ ແລະ ກິລາ ເມືອງ, ເທດສະບານ, ນະຄອນ.

ມາດຕາ 19 ສິດ ແລະ ໜ້າທີ່ ຂອງກະຊວງສຶກສາທິການ ແລະ ກິລາ

ກະຊວງສຶກສາທິການ ແລະ ກິລາ ມີສິດ ແລະ ໜ້າທີ່ ດັ່ງນີ້:

1. ຄົ້ນຄວ້າສ້າງແຜນນະໂຍບາຍ, ແຜນພັດທະນາວຽກງານກິລາ-ກາຍຍະກຳພື້ນເມືອງ ຂັ້ນມະຫາພາກ ບົນພື້ນຖານຕາມແຜນພັດທະນາການສຶກສາ ແລະ ກິລາ;
2. ຄົ້ນຄວ້າ, ສ້າງມາດຕະຖານ, ເງື່ອນໄຂ, ລະບຽບການ, ປຶ້ມຄູ່ມື, ກົດລະບຽບ, ກະຕິກາ, ນິຕິກຳ ໃຕ້ກົດໝາຍ ເພື່ອເປັນບ່ອນອີງໃນການຈັດຕັ້ງປະຕິບັດແຕ່ຂັ້ນສູນກາງລົງຮອດທ້ອງຖິ່ນ;
3. ຄຸ້ມຄອງ ແລະ ອະນຸຍາດສ້າງຕັ້ງ, ໂຈະຊົ່ວຄາວ ແລະ ຍຸບເລີກ ສະມາຄົມ, ສະຫະພັນກິລາ-ກາຍຍະກຳ ພື້ນເມືອງ ຕາມການແບ່ງຂັ້ນຄຸ້ມຄອງ;
4. ອະນຸຍາດຈັດການແຂ່ງຂັນ ກິລາ-ກາຍຍະກຳພື້ນເມືອງ ຂັ້ນແຂວງ;
5. ສ້າງແຜນງົບປະມານປະຈຳປີ ເພື່ອສົ່ງເສີມ, ອະນຸລັກ, ປົກປັກຮັກສາ ແລະ ພັດທະນາວຽກງານ ກິລາ-ກາຍຍະກຳພື້ນເມືອງ ຕາມແຜນຍຸດທະສາດການພັດທະນາກິລາ-ກາຍຍະກຳພື້ນເມືອງ;
6. ປະສານສົມທົບກັບຄະນະຮັບຜິດຊອບວຽກງານກິລາ-ກາຍຍະກຳມວນຊົນແຕ່ລະຂັ້ນ ກວດກາ, ຕິດຕາມ ແລະ ປະເມີນຜົນການຈັດຕັ້ງປະຕິບັດວຽກງານພັດທະນາກິລາ-ກາຍຍະກຳພື້ນເມືອງ;
7. ສະຫຼຸບ ແລະ ລາຍງານຜົນການຈັດຕັ້ງປະຕິບັດວຽກງານກິລາ-ກາຍຍະກຳພື້ນເມືອງ ແຕ່ລະ ໄລຍະໃຫ້ການຈັດຕັ້ງຂັ້ນເທິງ;
8. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ກຳນົດໄວ້ໃນກົດໝາຍ ແລະ ລະບຽບການ ທີ່ກ່ຽວຂ້ອງ.

ມາດຕາ 20 ສິດ ແລະ ໜ້າທີ່ ຂອງພະແນກສຶກສາທິການ ແລະ ກິລາແຂວງ, ນະຄອນຫຼວງ

ພະແນກສຶກສາທິການ ແລະ ກິລາແຂວງ, ນະຄອນຫຼວງ ມີສິດ ແລະ ໜ້າທີ່ ດັ່ງນີ້:

1. ຈັດຕັ້ງຜັນຂະຫຍາຍ, ແຜນນະໂຍບາຍ, ແຜນພັດທະນາວຽກງານກິລາ-ກາຍຍະກຳພື້ນເມືອງ ປະຈຳແຕ່ລະສົກປີ, ບົນພື້ນຖານຕາມແຜນພັດທະນາການສຶກສາ ແລະ ກິລາ;
2. ສ້າງແຜນງົບປະມານປະຈຳປີ ການພັດທະນາ ວຽກງານກິລາ-ກາຍຍະກຳພື້ນເມືອງ ເພື່ອປົກປັກຮັກສາ ແລະ ອະນຸລັກພູມປັນຍາທ້ອງຖິ່ນ;
3. ໂຕສະນາ, ເຜີຍແຜ່ ກົດໝາຍ, ນະໂຍບາຍ, ມະຕິຄຳສັ່ງ, ກົດລະບຽບ, ມາດຕະຖານ, ເງື່ອນໄຂ, ລະບຽບການ, ປຶ້ມຄູ່ມື, ກະຕິກາ ແລະ ນິຕິກຳທີ່ກ່ຽວຂ້ອງ;
4. ຄຸ້ມຄອງ ແລະ ອະນຸຍາດການສ້າງຕັ້ງ, ໂຈະຊົ່ວຄາວ ແລະ ຍຸບເລີກ ສະໂມສອນ ແລະ ສະມາຄົມ ກິລາ-ກາຍຍະກຳພື້ນເມືອງ ຕາມການແບ່ງຂັ້ນຄຸ້ມຄອງ;
5. ອະນຸຍາດຈັດການແຂ່ງຂັນ ກິລາ-ກາຍຍະກຳພື້ນເມືອງ ຂັ້ນເມືອງ;
6. ປະສານສົມທົບກັບອົງການຈັດຕັ້ງທີ່ກ່ຽວຂ້ອງແຕ່ລະຂັ້ນ ກວດກາ, ຕິດຕາມ ແລະ ປະເມີນຜົນ ການຈັດຕັ້ງປະຕິບັດວຽກງານພັດທະນາກິລາ-ກາຍຍະກຳພື້ນເມືອງ;
7. ສະຫຼຸບ ແລະ ລາຍງານຜົນການຈັດຕັ້ງປະຕິບັດວຽກງານກິລາ-ກາຍຍະກຳພື້ນເມືອງ ແຕ່ລະໄລຍະ ໃຫ້ຂັ້ນເທິງຮັບຊາບ;
8. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ກຳນົດໄວ້ໃນກົດໝາຍ ແລະ ລະບຽບການ ທີ່ກ່ຽວຂ້ອງ.

ມາດຕາ 21 ສິດ ແລະ ໜ້າທີ່ຂອງຫ້ອງການສຶກສາທິການ ແລະ ກິລາເມືອງ, ເທດສະບານ, ນະຄອນ

ຫ້ອງການສຶກສາທິການ ແລະ ກິລາເມືອງ, ເທດສະບານ, ນະຄອນ ມີສິດ ແລະ ໜ້າທີ່ ດັ່ງນີ້:

1. ຈັດຕັ້ງຜັນຂະຫຍາຍແຜນນະໂຍບາຍ, ແຜນພັດທະນາວຽກງານກິລາ-ກາຍຍະກຳພື້ນເມືອງ ປະຈຳແຕ່ລະສິກວີ ບົນພື້ນຖານຕາມພັດທະນາການສຶກສາ ແລະ ກິລາ;
2. ສ້າງແຜນງົບປະມານປະຈຳປີ ການພັດທະນາ ວຽກງານກິລາ-ກາຍຍະກຳພື້ນເມືອງ ເພື່ອປົກປັກຮັກສາ ແລະ ອະນຸລັກພູມບັນຍາທ້ອງຖິ່ນ;
3. ໂຕສະນາ, ເຜີຍແຜ່ ກົດໝາຍ, ນະໂຍບາຍ, ມະຕິຄຳສັ່ງ, ກົດລະບຽບ, ມາດຕະຖານ, ເງື່ອນໄຂ, ລະບຽບການ, ປຶ້ມຄຸ່ມ, ກະຕິກາ ແລະ ນິຕິກຳທີ່ກ່ຽວຂ້ອງ;
4. ຈັດຕັ້ງປະຕິບັດຕາມ ລະບຽບການ, ປຶ້ມຄຸ່ມ, ກະຕິກາ, ນິຕິກຳໄດ້ກົດໝາຍ ເພື່ອເປັນເຄື່ອງມືໃນ ການຈັດຕັ້ງປະຕິບັດໃຫ້ມີຜົນສຳເລັດ;
5. ຄຸ້ມຄອງ ແລະ ອະນຸບາດສ້າງຕັ້ງ, ໂຈະຊົ່ວດາວ ແລະ ບຸບເລິກ ໜ່ວຍ, ສະໂມສອນກິລາ-ກາຍ ຍະກຳພື້ນເມືອງທຸກປະເພດຕາມການແບ່ງຂັ້ນຄຸ້ມຄອງ;
6. ອະນຸບາດຈັດການແຂ່ງຂັນ ກິລາ-ກາຍຍະກຳພື້ນເມືອງ ຂັ້ນບ້ານ;
7. ປະສານສົມທົບກັບບັນດາອົງການຈັດຕັ້ງທີ່ກ່ຽວຂ້ອງແຕ່ລະຂັ້ນ ກວດກາ, ຕິດຕາມ ແລະ ປະເມີນຜົນ ການຈັດຕັ້ງປະຕິບັດວຽກງານພັດທະນາກິລາ-ກາຍຍະກຳພື້ນເມືອງ;
8. ສະຫຼຸບ ແລະ ລາຍງານຜົນການຈັດຕັ້ງປະຕິບັດວຽກງານກິລາ-ກາຍຍະກຳພື້ນເມືອງ ແຕ່ລະ ໄລຍະໃຫ້ຂັ້ນເທິງຮັບຊາບ;
9. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ກຳນົດໄວ້ໃນກົດໝາຍ ແລະ ລະບຽບການ ທີ່ກ່ຽວຂ້ອງ.

ມາດຕາ 22 ພັນທະ ແລະ ຄວາມຮັບຜິດຊອບຂອງໜ່ວຍ, ສະໂມສອນ, ສະມາຄົມ ແລະ ສະຫະພັນ ກິລາ- ກາຍຍະກຳພື້ນເມືອງ

ໜ່ວຍ, ສະໂມສອນ, ສະມາຄົມ ແລະ ສະຫະພັນ ກິລາ-ກາຍຍະກຳພື້ນເມືອງ ມີພັນທະ ແລະ ຄວາມ ຮັບຜິດຊອບດັ່ງນີ້:

1. ກຳນົດລະບຽບ, ໂຄງຮ່າງການຈັດຕັ້ງ ແລະ ການເຄື່ອນໄຫວກິດຈະກຳພາຍໃນ ໜ່ວຍ, ສະໂມສອນ, ສະມາຄົມ ແລະ ສະຫະພັນກິລາ-ກາຍຍະກຳພື້ນເມືອງ ທີ່ຢູ່ໃນຄວາມຮັບຜິດຊອບຂອງຕົນ;
2. ເຜີຍແຜ່ກົດລະບຽບ ແລະ ກະຕິກາ ພ້ອມທັງຈັດຕັ້ງການຝຶກອົບຮົມ, ຝຶກແອບ-ຝຶກຊ້ອມ ກິລາ-ກາຍຍະກຳພື້ນເມືອງ ໃຫ້ມີຜົນສຳເລັດຕາມແຜນທີ່ກຳນົດໄວ້;
3. ຄຸ້ມຄອງນຳໃຊ້, ປົກປັກຮັກສາ, ສ້ອມແປງອາຄານ, ວັດຖຸປະກອນການຝຶກແອບ-ຝຶກຊ້ອມ, ເດີນ, ສະຖານກິລາ-ກາຍຍະກຳພື້ນເມືອງ, ສະຫງວນສະຖານທີ່ຫຼິ້ນ ແລະ ຮັບໃຊ້ການແຂ່ງຂັນໃຫ້ມີປະໂຫຍດ ສູງສຸດ ແລະ ຍືນຍົງ;
4. ປະກອບສ່ວນເສຍພັນທະ, ອາກອນ ແລະ ຄ່າທຳນຽມຕ່າງໆ ໃຫ້ລັດ ຕາມກົດໝາຍ ແລະ ລະບຽບການ ທີ່ກ່ຽວຂ້ອງວາງອອກ;
5. ປະສານສົມທົບ ແລະ ໃຫ້ການຮ່ວມມືຕາມການແບ່ງຂັ້ນຄຸ້ມຄອງຂອງພາກລັດທີ່ກ່ຽວຂ້ອງແຕ່ ສູນກາງລົງຮອດທ້ອງຖິ່ນ;
6. ສະຫຼຸບ ແລະ ລາຍງານຜົນສຳເລັດ ການຈັດຕັ້ງປະຕິບັດວຽກງານ, ຂໍ້ມູນ-ສະຖິຕິ ປະຈຳເດືອນ , ສາມເດືອນ, ຫົກເດືອນ ແລະ ປະຈຳປີ ໃຫ້ຂັ້ນເທິງຢ່າງເປັນປົກກະຕິ;
7. ປະຕິບັດພັນທະ ແລະ ຄວາມຮັບຜິດຊອບອື່ນ ຕາມກົດໝາຍ ແລະ ລະບຽບການທີ່ກ່ຽວຂ້ອງ.



ມາດຕາ 23 ການຕິດຕາມ ແລະ ກວດກາ ວຽກງານ ກິລາ-ກາຍຍະກຳພື້ນເມືອງ

1. ກະຊວງສຶກສາທິການ ແລະ ກິລາ, ກົມກິລາມວນຊົນ, ພະລະ ແລະ ສິລະປະສຶກສາຕິດຕາມ ແລະ ກວດກາ ວຽກງານ ກິລາ-ກາຍຍະກຳພື້ນເມືອງ ຢູ່ຂັ້ນແຂວງຮ່ວມກັບພະແນກສຶກສາທິການ ແລະ ກິລາ ແຂວງນະຄອນຫຼວງ ແລະ ພາກສ່ວນທີ່ກ່ຽວຂ້ອງ;
2. ພະແນກສຶກສາທິການ ແລະ ກິລາແຂວງ, ນະຄອນຫຼວງຕິດຕາມ ແລະ ກວດກາ ວຽກງານກິລາ-ກາຍຍະກຳພື້ນເມືອງ ຢູ່ຂັ້ນເມືອງ ຮ່ວມກັບຫ້ອງການສຶກສາທິການ ແລະ ກິລາເມືອງ, ເທດສະບານ, ນະຄອນ ແລະ ພາກສ່ວນທີ່ກ່ຽວຂ້ອງ;
3. ຫ້ອງການສຶກສາທິການ ແລະ ກິລາເມືອງ, ເທດສະບານ, ນະຄອນ ຕິດຕາມ ແລະ ກວດກາ ວຽກງານກິລາ-ກາຍຍະກຳພື້ນເມືອງ ຢູ່ຂັ້ນບ້ານຮ່ວມກັບອຳນາດການປົກຄອງບ້ານ ແລະ ພາກສ່ວນທີ່ກ່ຽວຂ້ອງ.

ໝວດທີ 5

ຂໍ້ຫ້າມ ແລະ ການປະຕິບັດວິໄນ

ມາດຕາ 24 ຂໍ້ຫ້າມ

ຂໍ້ຫ້າມນອກຈາກທີ່ໄດ້ກຳນົດໃນກົດໝາຍວ່າດ້ວຍກິລາ-ກາຍຍະກຳ ແລະ ກົດໝາຍອື່ນທີ່ກ່ຽວຂ້ອງ ຍັງມີຂໍ້ຫ້າມເພີ່ມເຕີມ ດັ່ງນີ້:

1. ສ້າງຕັ້ງໜ່ວຍ, ສະໂມສອນ, ສະມາຄົມ, ສະຫະພັນ ກິລາ-ກາຍຍະກຳພື້ນເມືອງ ເພື່ອການ ພະນັນ, ມີ້ວສຸມສິ່ງເສບຕິດ ແລະ ຄ້າຂາຍສິ່ງທີ່ຜິດກົດໝາຍອື່ນໆ;
2. ບຸກຄົນ ຫຼື ນິຕິບຸກຄົນທີ່ສວຍໃຊ້ສິດ, ໜ້າທີ່ ແລະ ຕຳແໜ່ງ, ເພື່ອຜູ້ປະໂຫຍດສ່ວນຕົວ, ຄອບຄົວ, ການຈັດຕັ້ງ ຫຼື ບຸກຄົນອື່ນ;
3. ບໍ່ອະນຸຍາດໃຫ້ບຸກຄົນ, ນິຕິບຸກຄົນ ທີ່ເປັນເຈົ້າຂອງກຳມະສິດ ໂອນ ຫຼື ມອບສິດໃຫ້ບຸກຄົນ, ນິຕິບຸກຄົນອື່ນ ໂດຍບໍ່ໄດ້ຮັບອະນຸຍາດຈາກພາກສ່ວນທີ່ກ່ຽວຂ້ອງ;
4. ໂຄສະນາ ປະເພດກິລາ-ກາຍຍະກຳພື້ນເມືອງ ໂດຍບໍ່ໄດ້ຮັບການອະນຸມັດ ແລະ ການສ້າງກຸ່ມກ້ອນ ໃສ່ຮ້າຍປ້າຍສີ ການຈັດຕັ້ງ ແລະ ຮິດຄອງປະເພນີ ໂດຍຮູບການໃຊ້ສິ່ງອື່ນໆ ເຮັດໃຫ້ເຊື່ອມເສຍກຽດສັກສີ ຂອງບຸກຄົນອື່ນ ແລະ ປະເທດຊາດ;
5. ຈຳໜ່າຍເຄື່ອງດື່ມທີ່ມີທາດເຫຼົ້າ, ສິ່ງເສບຕິດຕ່າງໆ ໃນ ແລະ ນອກສະຖານທີ່ເຄື່ອນໄຫວກິລາ-ກາຍຍະກຳພື້ນເມືອງ;
6. ໃຊ້ໜ່ວຍ, ສະໂມສອນ, ສະມາຄົມ ແລະ ສະຫະພັນກິລາ-ກາຍຍະກຳພື້ນເມືອງ ເພື່ອເຄື່ອນໄຫວກິດຈະກຳອື່ນໆ ທີ່ແຕະຕ້ອງເຖິງຄວາມໝັ້ນຄົງ, ຄວາມສະຫງົບສຸກຂອງຊາດ ແລະ ຄວາມເປັນລະບຽບ ຮຽບຮ້ອຍຂອງສັງຄົມ;
7. ປອມແປງເອກະສານທີ່ກ່ຽວຂ້ອງກ່ຽວກັບການເຄື່ອນໄຫວຂອງໜ່ວຍ, ສະໂມສອນ, ສະມາຄົມ ແລະ ສະຫະພັນ ກິລາ-ກາຍຍະ ກຳພື້ນເມືອງ;
8. ເປີດໜ່ວຍ, ສະໂມສອນ, ສະມາຄົມ ແລະ ສະຫະພັນກິລາ-ກາຍຍະກຳພື້ນເມືອງ ກ່ອນໄດ້ຮັບ ອະນຸຍາດ ແລະ ເປີດບໍລິການເກີນຂໍ້ກຳນົດ, ກົດລະບຽບ ຂອງບ້ານ, ເມືອງ, ນະຄອນ, ແຂວງ, ນະຄອນຫຼວງ ທີ່ໄດ້ກຳນົດໄວ້;
9. ມີພຶດຕິກຳອື່ນ ທີ່ເປັນການລະເມີດ ກົດໝາຍ ແລະ ລະບຽບການ ທີ່ກ່ຽວຂ້ອງ.

**ມາດຕາ 25 ການປະຕິບັດວິໄນ**

ການເຄື່ອນໄຫວຂອງໜ່ວຍ, ສະໂມສອນ, ສະມາຄົມ ແລະ ສະຫະພັນ ກິລາ-ກາຍຍະພື້ນເມືອງ ທີ່ກໍ່ໃຫ້ເກີດຄວາມເສຍຫາຍທາງດ້ານເສດຖະກິດ, ວັດທະນະທໍາ-ສັງຄົມ ແລະ ສ້າງກຸ່ມເພື່ອປຸກລະດົມ ໂຄສະນາ ໃນສິ່ງທີ່ບໍ່ດີຕໍ່ປະເທດຊາດ, ຜິດຕໍ່ກົດໝາຍ ແລະ ລະບຽບການ ທີ່ກ່ຽວຂ້ອງ ຈະຖືກປະຕິບັດວິໄນ ດັ່ງນີ້:

1. ສຶກສາອົບຮົມ, ກ່າວເຕືອນ, ລົງວິໄນ, ປັບໄໝ, ໃຊ້ແທນຄ່າເສຍຫາຍທາງແພ່ງ ຫຼື ຖືກລົງໂທດ ທາງອາຍາຕາມແຕ່ລະກໍລະນີ ເປົ່າ ຫຼື ໜັກ;
2. ຍຸບເລີກໜ່ວຍ, ສະໂມສອນ, ສະມາຄົມ ແລະ ສະຫະພັນກິລາ-ກາຍຍະກຳພື້ນເມືອງ;
3. ປະຕິບັດວິໄນອື່ນໆ ຕາມກົດໝາຍ ແລະ ລະບຽບການທີ່ກ່ຽວຂ້ອງ.

**ໝວດທີ 6  
ບົດບັນຍັດສຸດທ້າຍ**

**ມາດຕາ 26 ການຈັດຕັ້ງປະຕິບັດ**

ມອບໃຫ້ກົມກິລາມວນຊົນ, ພະລະ ແລະ ສິລະປະສຶກສາ ກະຊວງສຶກສາທິການ ແລະ ກິລາ ປະສານ ສົມທົບກັບ ພະແນກສຶກສາທິການ ແລະ ກິລາແຂວງ, ນະຄອນຫຼວງ, ຫ້ອງການສຶກສາທິການ ແລະ ກິລາ ເມືອງ, ເທດສະບານ, ນະຄອນ, ສະຫະພັນ, ສະມາຄົມ, ສະໂມສອນ, ໜ່ວຍກິລາ-ກາຍຍະກຳພື້ນເມືອງ ແລະ ພາກສ່ວນທີ່ກ່ຽວຂ້ອງ ຈົ່ງຮັບຮູ້ ແລະ ພ້ອມກັນຈັດຕັ້ງປະຕິບັດຂໍ້ຕົກລົງສະບັບນີ້ຢ່າງເຂັ້ມງວດ ແລະ ໄດ້ຮັບຜົນດີ.

**ມາດຕາ 27 ຜົນສັກສິດ**

ຂໍ້ຕົກລົງສະບັບນີ້ ມີຜົນສັກສິດນັບແຕ່ວັນລົງລາຍເຊັນ ແລະ ພາຍຫຼັງທີ່ໄດ້ລົງຈົດໝາຍເຫດ ທາງລັດຖະການ ສືບທ້າວັນ ເປັນຕົ້ນໄປ.



**ຮສ.ປອ ພຸດ ສິມມາລາວົງ**